

## Mid-Day Dogri News Bulletin, 31st Augsut 2024

समे – 12:25

<><><><><><>

### PM-Judiciary

प्रधानमंत्री नरेन्द्र मोदी होरें आखेआ ऐ जे भारत च न्याय थ्होने च लगने आले चिर आली समस्या गी खत्म करने लेई पिछले इक दहाके दरान केई स्तरें पर कम्म कीते गे न ते न्याय बवस्था दी बेह्तरी, विकास, सुधार ते विस्तार लेई 8 ज्हार करोड़ रपे पिछले 10एं ब'रें च खर्च कीते गे न। उनें आखेआ जे भारतीय न्याय संहिता दे शकली च असें गी नमां भारतीय न्याय विधान हासल होआ ऐ ते इनें नमें कनूनें दी मुंडली भावना "नागरिक पैहले, गरिमा पैहले ते न्याय पैहले" ऐ। ओह अज्ज नमीं दिल्ली च जिला न्यायपालिका सम्मेलन गी संबोधत करा'रदे हे। भारत दे सुप्रीम कोर्ट दी स्थापना दे 75 ब'रे पूरे होने दे सिलसिले च जिला न्यायपालिका दा दऊं दिनें दा राश्ट्रीय सम्मेलन अज्ज नमीं दिल्ली च शुरू होआ जेह्दे च प्रधानमंत्री नरेन्द्र मोदी हुंदे इलावा केन्द्री मंत्री अर्जुन राम मेघवाल, भारत दे प्रधान न्यायधीश डी.वाई.चन्द्रचूड़ ते सुप्रीम कोर्ट बार एसोसिएशन दे अध्यक्ष कपिल सिब्बल बी शामिल होए। प्रधानमंत्री होरें इस मौके इक डाक टिकट ते इक सिक्का बी जारी कीता।

<><><><><><>

### Vande Bharat Train

प्रधानमंत्री नरेन्द्र मोदी होर अज्ज दपैहरी त्रै वंदे भारत रेलगडिडएं गी वीडियो कांफ्रेंसिंग राएं झंडी दस्सगंन। मेक इन इंडिया ते आत्मनिर्भर भारत सोच बक्खी बधदे होई अज्ज कल दी नमीं तकनीक कन्नै तैआर इने वंदे भारत एक्सप्रेस रेलगडिडएं च मेरठ-लखनऊ, मदुरई-बैंगलुरु ते चेन्नई-नागर कोईल शामिल न। इनें नमिएं वंदे भारत रेलगडिडएं राएं लोकें गी भलेया अरामदायक, सुविधाजनक, तेज ते विश्व सतह दिएं रेल सुविधाएं ते सेवाएं दा फायदा चुक्कने दा मौका थ्होग।

<><><><><><>

### Election Phase-1

जम्मू कश्मीर च होने जा'रदे विधानसभा चुनां दे पैहले गेड़ जेहदे तैहत 18 सितम्बर गी 24 सीटें पर मतदान होने जा'रदा ऐ, च कुल 219 मेदवार चुनां मैदान च रेई गे न। इनें विधानसभा सीटें चा 16 कश्मीर ते 8 जम्मू प्रांतै च पोंदियां न। जम्मू कश्मीर केन्द्र शासत प्रदेश दे मुख्ख चुनां अधिकारी हुंदे आस्सेआ जारी जानकारी मूजब इस गेड़ लेई 244 योग्य मेदवारें चा 25 मेदवारें अपने नामांकन परताई लैते न। जम्मू प्रांतै च जेहड़े मेदवारें अपने नां वापस लैते न उंदे चा 7 डोडा, 7 गै किशतवाड़ ते 6 रामबन जिले दे मेदवार न। डोडा जिले च हुन 27 मेदवार गै चुनां मैदान च रेही गेदे जिंदे चा 10 भद्रवाह, 9 डोडा ते 8 डोडा पच्छम सीट परा चुनां लड़े करदे न। इस्सै चाल्ली किशतवाड़ जिले च हुन कुल 22 मेदवार चुनां मैदान च न जिंदे च 9 इंद्रवाल, 7 किशतवाड़ ते 6 पाड्उर-नागसेनी हवधानसभा हल्के थमां चुनां लड़े करदे न। तोआई रामबन जिले च बचे दे 15 मेदवारें चा 8 रामबन ते 7 बनिहाल विधानसभा सीट लेई चुनां मैदान च न। ध्यानजोग ऐ जे पैहले गेड़ दे चुनां लेई योग्य कुल 23 लक्ख 27 ज्हार मतदाताएं च 5 लक्ख 66 ज्हार चुनां मतदाता न जेहड़े इस गेड़ तैहत 18 सितम्बर गी वोट पाने दे अपने अधिकार दा इस्तेमाल करगंन। इस गेड़ च कुल 9 महिला मेदवार चुनां मैदान च न जिंदे च 5 कश्मीर घाटी ते 4 जम्मू प्रांतै च चुनां लड़े करदियां न।



## Pargwal

जम्मू दे जिला विकास कमीशनर सचिन कुमार वैश्य होरें कल परगवाल च तैहसील दफतर ते सरकारी सेहत केन्द्र दा दौरा लाइयै उत्थें कम्में काजें दा निरीक्षण कीता। तैहसील दफतर च डीसी होरें सर्विस प्लस पोर्टल दी जांच कीती ते उत्थें लोक सेवा गरंटी कनून दे दिशा निर्देश दी किस चाल्ली पालमा कीती जा'रदी ऐ, दे बारे च जानकारी हासल कीती। सेहत दिक्ख-भाल केन्द्र दे दौरे दरान मैडिकल स्टाफ दे 5 मलाजम गैर हाजर पाए गे जिंदे कोला उनें लिखित च गैर हाजर रौहने दा कारण मंगी भेजेआ ऐ।



## Sankari Devta

उधमपुर जिले दी पंचैरी तैहसील हेठ पौंदे संकरी देवता मंदरै च लगने आला ऐतिहासक त्रै रोजा मेला कल शुरू होइ गेआ। आकाशवाणी अचिन दूबे नै जानकारी दित्ती ऐ जे मेले दे अज्ज दुए रोज बी खरी मती गिनतरी च लोक इस मेले च पुज्जा करदे न ते संकरी देवता दे

मंदरै च मत्था टेकियै शीरवाद हासल करै करदे न। मेले च लग्गी दिएं आरजी हट्टिएं, फड़िएं, खोखें च खाने पीने ते खरीददारी दा समेयान रखेआ गोदा ऐ जित्थें लोकें दा रश ते बड़ी मती रोनकबनी दी ऐ।

<><><><><><>

## US-Pak

टमरीका दे साबका सुरक्षा सलाहकार लैफ्टिनेंट जनरल रिटार्यड एच.आर.मैकमास्टर होरें आखेआ ऐ जे इस गल्लै थमां इंकार नेइं कीता जाई सकदा जे पाकिस्तान दी खूफिया अजेंसी आईएसआई दी आतंकी संगठनें कन्नै संडगंड ऐ। अपनी नमीं कताब “ अ वार विद अवर सेल्वस” च उनें इस गल्लै दा खुलासा कीता ऐ जे राष्ट्रपति डोनाल्ड ट्रंप हुंदे राज च अमरीकी राष्ट्रपति भवन ब्हाइट हाउस गी विदेश मंत्रालय आस्सेआ पाकिस्तान गी सुरक्षा सहायता उपलब्ध कराए जाने बारे एतराज जताया जंदा रेहा। उनें आखेआ जे राष्ट्रपति ट्रंप हुंदे आस्सेआ पाकिस्तान च आतंकवादिएं गी सुरक्षत आसरमे उपलब्ध कराना बंद होने तगर इस्लामाबाद गी हर चाल्ली दी सहायता मदाद बंद करने दे बावजूद बी उस बेल्ले दे रक्षा सचिव जिम मैटिस पाकिस्तान गी माली सुरक्षा ते सैन्य मदद देने दी तैआरी करा करदे हे। जिसी उंदी दखल दे बाद रोकेआ गोआ हा।

<><><><><><>

## Paralmpics

पैरिस च चलै करदे पैरालंपिक खेड्ड च भारत दी तगमें दी मेदां अज्ज त्रीए रोज बी नशानेबाजी पर टिकी दियां न। नशानेबाजी च स्वरूप महावीर उन्हालकर मर्दे दे 10 मीटर एयर पिस्टल स्टैंडिंग एसएच-1 दे क्वालीफाइंग राउंड च ते रूबीना फैनिसस 10 मीटर एयर पिस्टल एसएच-1 दे क्वालीफाइंग राउंड च अज्ज दपैहरी खेड्डगंन। तोआई जेवलिन थ्रो च अज्ज रातीं प्रवीण कुमार एफ-57 दे फाइनल मकाबले च उतरगंन।

<><><><><><>